

**ຜົນປະໂຫຍດ ແລະ ແຮງຈູງໃຈໃນການອອກຈຳໜ່າຍຮຸ້ນ
ແລະ ຈົດທະບຽນໃນຕະຫຼາດຫຼັກຊັບລາວຂອງບໍລິສັດ.**

ຄັດຈາກວາລະສານ ການທະນາຄານ ສະບັບທີ 6 ປີ 2015, ໜ້າ 33

ຂຽນໂດຍ: ແສງອາລຸນ ວິໄລສານ ຮອງຫົວໜ້າພະແນກຄຸ້ມຄອງ ແລະ ອອກຈຳໜ່າຍຫຼັກຊັບ, ສຳນັກງານ ຄຄຊ

ການອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບລາວນັ້ນ ບໍ່ສະເພາະແຕ່ມີຜົນປະໂຫຍດຕໍ່ບໍລິສັດທີ່ອອກຈຳໜ່າຍຮຸ້ນ, ບໍລິສັດຈົດທະບຽນ ຫຼື ຜູ້ຖືຮຸ້ນຂອງບໍລິສັດເທົ່ານັ້ນ ແຕ່ມັນມີຜົນປະໂຫຍດຕໍ່ຜູ້ທີ່ມີສ່ວນຮ່ວມທັງໝົດ ເຊັ່ນ: ຄູ່ຄ້າ, ເຈົ້າໜີ້, ຜູ້ລົງທຶນ, ຕະຫຼາດຫຼັກຊັບ ຕະຫຼອດຈົນເຖິງເສດຖະກິດ-ສັງຄົມໂດຍລວມ. ໃນທີ່ນີ້ ຂ້າພະເຈົ້າຈະຍົກໃຫ້ເຫັນເຖິງຜົນປະໂຫຍດຕົ້ນຕໍ ທີ່ບໍລິສັດ ແລະ ຜູ້ຖືຮຸ້ນ ຈະໄດ້ຮັບ ຄືດັ່ງນີ້:

ກ. ຜົນປະໂຫຍດ ຕໍ່ ບໍລິສັດອອກຈຳໜ່າຍຮຸ້ນ ແລະ ບໍລິສັດຈົດທະບຽນ

1. ເປັນແຫຼ່ງເງິນທຶນໄລຍະຍາວ

ການອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບລາວ ຈະຊ່ວຍໃຫ້ບໍລິສັດສາມາດລະດົມເງິນທຶນຈາກຜູ້ລົງທຶນ ແລະ ມວນຊົນທົ່ວໄປ ໄດ້ໂດຍກົງ ເພື່ອນຳໄປເປັນເງິນທຶນໝູນວຽນ ຫຼື ຂະຫຍາຍທຸລະກິດຂອງບໍລິສັດ ໂດຍບໍ່ມີພາລະທີ່ຕ້ອງຈ່າຍຄືນເງິນຕົ້ນ ແລະ ດອກເບ້ຍ ຫຼື ການຊຳລະຕາມງວດທີ່ກຳນົດ ຄືກັນກັບການກູ້ຢືມເງິນຈາກສະຖາບັນການເງິນ (ທະນາຄານ) ເຮັດໃຫ້ບໍລິສັດມີຄວາມຄ່ອງຕົວໃນການບໍລິຫານເງິນທຶນຫຼາຍຂຶ້ນ.

2. ເພີ່ມຊ່ອງທາງໃນການລະດົມທຶນ ເພື່ອຊ່ວຍໃນການບໍລິຫານເງິນທຶນ ຢ່າງມີປະສິດທິພາບ

ບໍລິສັດອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບ ສາມາດລະດົມທຶນເພີ່ມໄດ້ ເມື່ອມີຄວາມຕ້ອງການໃຊ້ເງິນທຶນເພີ່ມຂຶ້ນ ໂດຍການອອກຈຳໜ່າຍຮຸ້ນເພີ່ມທຶນ ແລະ ເຄື່ອງມືທາງການເງິນປະເພດອື່ນໄດ້ຫຼາຍຂຶ້ນ ດ້ວຍຮູບແບບຫຼັກຊັບປະເພດທຶນ ແລະ ໜີ້ ເປັນຕົ້ນແມ່ນ ຮຸ້ນສາມັນ, ຮຸ້ນກູ້/ພັນທະບັດ ເຫຼົ່ານີ້ເປັນຕົ້ນ ຊຶ່ງຈະຊ່ວຍໃຫ້ບໍລິສັດ ສາມາດຈັດໂຄງສ້າງທາງການເງິນທີ່ເໝາະສົມຕໍ່ການດຳເນີນທຸລະກິດຂອງບໍລິສັດໄດ້ ນອກນັ້ນ ຍັງເປັນການເພີ່ມທາງເລືອກ ແລະ ສ້າງຄວາມເຂັ້ມແຂງດ້ານການເງິນ ແລະ ບໍລິຫານເງິນທຶນໄດ້ຢ່າງມີປະສິດທິພາບສູງສຸດ.

3. ເສີມສ້າງຊື່ສຽງ ແລະ ພາບພົດທີ່ດີໃຫ້ແກ່ບໍລິສັດ

ການເປັນບໍລິສັດອອກຈຳໜ່າຍຮຸ້ນ ແລະ ບໍລິສັດຈົດທະບຽນ ຈະຊ່ວຍເສີມສ້າງ ຄວາມໜ້າເຊື່ອຖື ແລະ ພາບພົດທີ່ດີໃນການຄຸ້ມຄອງກິດຈະການ ແລະ ມາດຕະຖານການດຳເນີນງານຂອງບໍລິສັດຫຼາຍຂຶ້ນ, ໂດຍຜ່ານກົນໄກການລາຍງານ ແລະ ການເປີດເຜີຍຂໍ້ມູນຂອງຕະຫຼາດຫຼັກຊັບລາວ. ນອກຈາກຈະຊ່ວຍສ້າງຄວາມເຊື່ອໝັ້ນໃຫ້ແກ່ຜູ້ລົງທຶນຫຼາຍຂຶ້ນແລ້ວ ຍັງຈະຊ່ວຍສ້າງຄວາມເຊື່ອຖືໃຫ້ແກ່ລູກຄ້າ ແລະ ສະຖາບັນການເງິນ (ທະນາຄານ). ນອກຈາກນີ້ ຍັງເປັນການເພີ່ມໂອກາດທາງການຄ້າ, ການເຂົ້າເຖິງຄູ່ຄ້າ ແລະ ການຕໍ່ຍອດທຸລະກິດໃນອານາຄົດ.

4. ສ້າງຄວາມຈິງຮັກພັກດີ ແລະ ຜົນຕອບແທນທີ່ດີໃຫ້ແກ່ພະນັກງານ

ພະນັກງານຂອງບໍລິສັດ ກໍ່ເປັນບັດໄຈໜຶ່ງທີ່ສຳຄັນຫຼາຍທີ່ສຸດໃນການດຳເນີນທຸລະກິດໃຫ້ປະສິບຜົນສຳເລັດ ໂດຍການໃຫ້ຜູ້ອຳນວຍການ, ຜູ້ບໍລິຫານ ຕະຫຼອດເຖິງພະນັກງານມີສ່ວນຮ່ວມໃນການເປັນເຈົ້າຂອງບໍລິສັດ (ຜູ້ຖືຮຸ້ນ) ຈະຊ່ວຍສ້າງຄວາມສາມັກຄີ ແລະ ຄວາມພູມໃຈໃຫ້ແກ່ພະນັກງານ, ມີຄວາມກະຕືລືລົ້ນ ແລະ ເອົາໃຈໃສ່ປະຕິບັດວຽກງານ ສຸມທຸກສະຕິປັນຍາ ແລະ ຄວາມສາມາດຢ່າງເຕັມທີ່ໃນການສ້າງຄວາມກ້າວໜ້າໃຫ້ແກ່ບໍລິສັດ.

5. ສ້າງຄວາມຮັບຜິດຊອບ ແລະ ການບໍລິຫານງານແບບມີອາຊີບ

ໃນຖານະທີ່ເປັນບໍລິສັດອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບລາວ ແມ່ນມີພັນທະໃນການເປີດເຜີຍຂໍ້ມູນຂ່າວສານ ແລະ ການເຄື່ອນໄຫວຕ່າງໆຂອງບໍລິສັດ ຜ່ານຊ່ອງທາງພາຫະນະສື່ມວນຊົນ ແລະ

ລະບົບເປີດເຜີຍຂໍ້ມູນຂ່າວສານຂອງຕະຫຼາດຫຼັກຊັບລາວ ໂດຍເຮັດໃຫ້ບໍລິສັດເປັນທີ່ຮູ້ຈັກຂອງຜູ້ລົງທຶນ ແລະ ສ້າງຄວາມສົນໃຈໃຫ້ຜູ້ລົງທຶນໃນບໍລິສັດຫຼາຍຂຶ້ນ ລວມທັງເປັນການຊຸກຍູ້ ແລະ ສົ່ງເສີມໃຫ້ຜູ້ບໍລິຫານຂອງບໍລິສັດຈົດທະບຽນມີການບໍລິຫານງານແບບມີອາຊີບ ເນື່ອງຈາກມີຄວາມຮັບຜິດຊອບຕໍ່ຜູ້ຖືຮຸ້ນໃນວົງກວ້າງ.

6. ຜົນປະໂຫຍດທາງດ້ານອາກອນ

ບໍລິສັດອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບລາວ ຈະໄດ້ຮັບນະໂຍບາຍດ້ານອາກອນ ເຊັ່ນ: ໄດ້ຮັບການຍົກເວັ້ນອັດຕາອາກຳໄລ ໝາຍວ່າ ບໍລິສັດອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບ ຈະໄດ້ຮັບນະໂຍບາຍກຳໄລອາກອນຫຼຸດ 5% ຈາກອັດຕາປົກກະຕິ ເປັນເວລາ 4 ປີ ນັບແຕ່ວັນຈົດທະບຽນໃນຕະຫຼາດຫຼັກຊັບເປັນຕົ້ນໄປ (ໝາຍວ່າ ອັດຕາອາກອນກຳໄລປົກກະຕິ ແມ່ນ 24% ບໍລິສັດຈະໄດ້ເສຍແຕ່ 19%).

ຂ. ຜົນປະໂຫຍດ ຕໍ່ ຜູ້ຖືຮຸ້ນຂອງບໍລິສັດອອກຈຳໜ່າຍຮຸ້ນ ແລະ ບໍລິສັດຈົດທະບຽນ

1. ເພີ່ມສະພາບຄ່ອງ ແລະ ສ້າງມູນຄ່າເພີ່ມໃຫ້ແກ່ຜູ້ຖືຮຸ້ນ

ການເຂົ້າຈົດທະບຽນໃນຕະຫຼາດຫຼັກຊັບ ຈະຊ່ວຍໃຫ້ເພີ່ມສະພາບຄ່ອງຂອງຮຸ້ນຫຼາຍຂຶ້ນ ເນື່ອງຈາກຜູ້ຖືຮຸ້ນສາມາດຊື້-ຂາຍ ຮຸ້ນ ຫຼື ແລກປ່ຽນກັນໄດ້ງ່າຍ ໂດຍຜ່ານລະບົບການຊື້-ຂາຍຂອງຕະຫຼາດຫຼັກຊັບລາວ ແລະ ລາຄາຮຸ້ນທີ່ຊື້-ຂາຍ ຢູ່ໃນຕະຫຼາດຫຼັກຊັບລາວ ຈະເປັນລາຄາຕະຫຼາດທີ່ສະທ້ອນມູນຄ່າທີ່ແທ້ຈິງຂອງບໍລິສັດ. ໂດຍລາຄາຊື້-ຂາຍຮຸ້ນຂອງບໍລິສັດນັ້ນ ແມ່ນຂຶ້ນກັບການຂະຫຍາຍຕົວ ແລະ ຜົນການດຳເນີນງານຂອງບໍລິສັດ.

2. ເພີ່ມອຳນາດການຕໍ່ລອງ ແລະ ຫຼຸດຜ່ອນພາລະການຄ້າປະກັນ

ການເປີດເຜີຍຂໍ້ມູນຂ່າວສານ ແລະ ຄວາມໜ້າເຊື່ອຖືຈາກການເຂົ້າຈົດທະບຽນໃນຕະຫຼາດຫຼັກຊັບ ຈະມີສ່ວນຊ່ວຍສ້າງຄວາມໜ້າເຊື່ອຖືຕໍ່ເຈົ້າໜີ້ຂອງບໍລິສັດ ອັນຈະເປັນການເພີ່ມອຳນາດໃນການຕໍ່ລອງຂອງຜູ້ຖືຮຸ້ນ ຫຼື ຜູ້ບໍລິຫານ ຕໍ່ຄູ່ຄ້າ ແລະ ສະຖາບັນການເງິນ (ທະນາຄານ) ໃນກໍລະນີ ການຂໍສິນເຊື່ອ, ໜີ້ຕ້ອງສົ່ງ ຫຼື ເງື່ອນໄຂການຊຳລະສິນຄ້າອື່ນໆ ຊຶ່ງຈະຊ່ວຍຫຼຸດຜ່ອນພາລະການຄ້າປະກັນສ່ວນບຸກຄົນຂອງຜູ້ຖືຮຸ້ນໄດ້ (ໝາຍວ່າ ກໍລະນີ ຜູ້ຖືຮຸ້ນທີ່ເປັນສະພາບໍລິຫານ ຫຼື ຄະນະຜູ້ອຳນວຍການ).

3. ໄດ້ຮັບຍົກເວັ້ນອາກອນກຳໄລຈາກການຊື້-ຂາຍຮຸ້ນ

ອີງຕາມກົດໝາຍວ່າດ້ວຍສ່ວຍສາອາກອນ ກຳນົດໄວ້ວ່າ: ບຸກຄົນ ແລະ ນິຕິບຸກຄົນ ທີ່ດຳເນີນການຊື້-ຂາຍຮຸ້ນທີ່ຈົດທະບຽນໃນຕະຫຼາດຫຼັກຊັບລາວ ຈະໄດ້ຮັບການຍົກເວັ້ນອາກອນກຳໄລຈາກການຂາຍຮຸ້ນ, ໝາຍວ່າ ການຊື້-ຂາຍຮຸ້ນໃນຕະຫຼາດຫຼັກຊັບ ຈະໄດ້ເສັຍພຽງຄ່າທຳນຽມ 0,3% ຂອງມູນຄ່າຮຸ້ນທີ່ຊື້-ຂາຍໃນແຕ່ລະຄັ້ງ, ສ່ວນກຳໄລຈາກການຂາຍຮຸ້ນ ຈະຖືກຍົກເວັ້ນ ບໍ່ໄດ້ນຳມາຄິດໄລ່ອາກອນ.

ເວົ້າລວມແລ້ວ ການເປັນບໍລິສັດອອກຈຳໜ່າຍຮຸ້ນ ແລະ ຈົດທະບຽນໃນຕະຫຼາດຫຼັກຊັບລາວ ຈະຊ່ວຍໃຫ້ບໍລິສັດທີ່ດຳເນີນທຸລະກິດແບບຄອບຄົວ ກ້າວເຂົ້າສູ່ການບໍລິຫານງານແບບມີອາຊີບຫຼາຍຂຶ້ນ, ມີຜູ້ບໍລິຫານທີ່ເປັນມີອາຊີບເຂົ້າມາຮ່ວມກິດຈະການ ແລະ ເປີດໂອກາດໃຫ້ສະມາຊິກໃນຄອບຄົວຂອງເຈົ້າຂອງກິດຈະການທີ່ມີເປົ້າໝາຍໃນການເຄື່ອນໄຫວທຸລະກິດ ຫຼື ມີຄວາມຮູ້ຄວາມສາມາດທີ່ແຕກຕ່າງກັນໄປ ສາມາດເລືອກປະກອບອາຊີບທີ່ຕ້ອງການ ໂດຍຍັງມີຖານະເປັນຜູ້ຖືຮຸ້ນຂອງບໍລິສັດ ແລະ ໄດ້ຮັບຜົນຕອບແທນຈາກການຖືຮຸ້ນຄືເກົ່າ ສ່ວນຜູ້ຖືຮຸ້ນທົ່ວໄປ (ໃໝ່) ກໍ່ມີໂອກາດເຂົ້າມາຮ່ວມເປັນເຈົ້າຂອງ ແລະ ບໍລິຫານກິດຈະການ ໄດ້ຫຼາຍຂຶ້ນ.

ການອອກຈຳໜ່າຍຫຼັກຊັບ ແລະ ຈົດທະບຽນໃນຕະຫຼາດຫຼັກຊັບ ຍັງເປັນຈຸດເລີ່ມຕົ້ນທີ່ດີ ແລະ ເປັນແຮງຈູງໃຈ ໃຫ້ເກີດຄວາມສົນໃຈໃນການເຂົ້າຮ່ວມລົງທຶນຈາກຜູ້ລົງທຶນ ທັງພາຍໃນ ແລະ ຕ່າງປະເທດ ຊຶ່ງຈະສົ່ງເສີມໃຫ້ແກ່ການຂະຫຍາຍຕົວຂອງທຸລະກິດຢ່າງຕໍ່ເນື່ອງ ແລະ ສ້າງຄວາມເຂັ້ມແຂງໃຫ້ແກ່ບໍລິສັດຫຼາຍຂຶ້ນ ແລະ ຍັງເປັນການຊ່ວຍພັດທະນາຕະຫຼາດທຶນລາວ ກໍ່ຄືເສດຖະກິດໂດຍລວມຂອງປະເທດ.